

## 2003-ലെ 29-ാം ആക്ട്

### 2003-ലെ കേരള ധനസംബന്ധമായ ഉത്തരവാദിത്ത ആക്ട് \*

റവന്യൂകമ്മി ക്രമാനുഗതമായി ഇല്ലാതാക്കിക്കൊണ്ടും സാമ്പത്തിക സുസ്ഥിരതയ്ക്ക് അനുരൂപമായ വിധം കടത്തിന്റെ സ്ഥായിയായ മാനേജ്മെന്റിലൂടെയും സർക്കാരിന്റെ ധനസംബന്ധമായ ഇടപാടുകളിലെ വർദ്ധിച്ച സുതാര്യതയിലൂടെയും ഒരു മിതകാല പദ്ധതിയിലൂടെ സാമ്പത്തികനയം നടപ്പാക്കിക്കൊണ്ടും ദീർഘവീക്ഷണത്തോടുകൂടിയ ധന മാനേജ്മെന്റും സാമ്പത്തിക സുസ്ഥിരതയും ഉറപ്പുവരുത്തുന്നതിനുള്ള സർക്കാരിന്റെ ഉത്തരവാദിത്തവും അതുമായി ബന്ധപ്പെട്ടതോ ആനുഷംഗികമോ ആയ കാര്യങ്ങൾക്കുംവേണ്ടി വ്യവസ്ഥ ചെയ്യുന്നതിനുള്ള

ഒരു

ആക്ട്

പീഠിക.—റവന്യൂകമ്മി ക്രമാനുഗതമായി ഇല്ലാതാക്കിക്കൊണ്ടും സാമ്പത്തിക സുസ്ഥിരതയ്ക്ക് അനുരൂപമായ വിധം കടത്തിന്റെ സ്ഥായിയായ മാനേജ്മെന്റിലൂടെയും സർക്കാരിന്റെ ധനസംബന്ധമായ ഇടപാടുകളിലെ വർദ്ധിച്ച സുതാര്യതയിലൂടെയും ഒരു മിതകാല പദ്ധതിയിലൂടെ സാമ്പത്തിക നയം നടപ്പാക്കിക്കൊണ്ടും ദീർഘവീക്ഷണത്തോടുകൂടിയ ധനമാനേജ്മെന്റും സാമ്പത്തിക സുസ്ഥിരതയും ഉറപ്പുവരുത്തുന്നതിനുള്ള സർക്കാരിന്റെ ഉത്തരവാദിത്തവും അതുമായി ബന്ധപ്പെട്ടതോ ആനുഷംഗികമോ ആയ കാര്യങ്ങൾക്കും വേണ്ടി വ്യവസ്ഥ ചെയ്യുന്നത് യുക്തമായിരിക്കുകയാൽ;

ഇൻഡ്യൻ റിപ്പബ്ലിക്കിന്റെ അൻപത്തിനാലാം സംവത്സരത്തിൽ താഴെ പറയും പ്രകാരം നിയമമുണ്ടാക്കുന്നു:—

1. ചുരുക്കപ്പേരും പ്രാരംഭവും.—(1) ഈ ആക്ടിന് 2003-ലെ കേരള ധനസംബന്ധമായ ഉത്തരവാദിത്ത ആക്ട് എന്ന് പേർ പറയാം.

(2) ഇത് ഗസറ്റ് വിജ്ഞാപനം വഴി സർക്കാർ നിശ്ചയിക്കാവുന്ന തീയതി മുതൽ പ്രാബല്യത്തിൽ വരുന്നതാണ്.

2. നിർവ്വചനങ്ങൾ.—ഈ ആക്റ്റിൽ സന്ദർഭം മറ്റു വിധത്തിൽ ആവശ്യപ്പെടാത്തപക്ഷം,—

\* 2003 സെപ്റ്റംബർ 13-ാം തീയതി ഗവർണ്ണറുടെ അനുമതി ലഭിക്കുകയും 2003 സെപ്റ്റംബർ 17-ാം തീയതിയിലെ 1738-ാം നമ്പർ കേരള അസാധാരണ ഗസറ്റായി പ്രസിദ്ധീകരിക്കുകയും ചെയ്തു.

(എ) “വാർഷിക ബഡ്ജറ്റ്” എന്നാൽ ഇൻഡ്യൻ ഭരണഘടനയുടെ 202-ാം അനുച്ഛേദപ്രകാരം നിയമസഭ മുൻപാകെ വയ്ക്കുന്ന വാർഷിക ധനകാര്യ സ്റ്റേറ്റ്മെന്റ് എന്നർത്ഥമാകുന്നു;

(ബി) “കമ്മിറ്റി” എന്നാൽ 6-ാം വകുപ്പ് (1)-ാം ഉപവകുപ്പുപ്രകാരം രൂപീകരിക്കപ്പെട്ട പൊതുചെലവ് പുനഃപരിശോധന കമ്മിറ്റി എന്നർത്ഥമാകുന്നു;

(സി) “നടപ്പുവർഷം” എന്നാൽ ഏത് വർഷത്തേക്കാണോ ബഡ്ജറ്റും ധനസംബന്ധമായ മിതകാല നയവും അവതരിപ്പിക്കുന്നത് അതിന് തൊട്ടുമുൻപുള്ള വർഷം എന്നർത്ഥമാകുന്നു;

(ഡി) “ധനസംബന്ധമായ കമ്മി” എന്നാൽ ഇൻഡ്യയുടെ കമ്പ്ട്രോളർ ആന്റ് ആഡിറ്റർ ജനറൽ നിർണ്ണയിച്ച പ്രകാരം കണക്കാക്കിയ സർക്കാരിന്റെ മൊത്ത വരവിൻമേലുള്ള മൊത്ത ചെലവിന്റെ അധികത എന്നർത്ഥമാകുന്നതും, തൻവർഷത്തിൽ സർക്കാരിന്റെ കടം വാങ്ങുന്നതിനുള്ള ആവശ്യകതയേയും കടം തിരിച്ചടവിന്റെ അറ്റ തുകയേയും പ്രതിനിധീകരിക്കുന്നതുമായതും;

(ഇ) “ധനസംബന്ധമായ സൂചകങ്ങൾ” എന്നാൽ സംസ്ഥാന സർക്കാരിന്റെ ധനസംബന്ധമായ അവസ്ഥ വിലയിരുത്തുന്നതിനുവേണ്ടി നിർണ്ണയിക്കപ്പെടാവുന്ന പ്രകാരമുള്ള സംഖ്യാപരമായ പരിധികളും സംസ്ഥാനത്തെ മൊത്തം ആഭ്യന്തര ഉല്പന്നങ്ങളുടെ അനുപാതങ്ങളും പോലുള്ള മാനദണ്ഡങ്ങൾ എന്നർത്ഥമാകുന്നു;

(എഫ്) “സർക്കാർ” എന്നാൽ കേരള സർക്കാർ എന്നർത്ഥമാകുന്നു;

(ജി) “ധനസംബന്ധമായ മിതകാല പദ്ധതി” എന്നാൽ റവന്യൂ കമ്മി ക്രമാനുഗതമായി ഇല്ലാതാക്കണമെന്ന ഉദ്ദേശ്യത്തോടുകൂടി ഈ ആക്ട് പ്രാബല്യത്തിൽ വരുന്ന സാമ്പത്തികവർഷം മുതലുള്ള അഞ്ച് വർഷക്കാലയളവിലേക്ക് സർക്കാർ രൂപം നൽകിയ പദ്ധതി എന്നർത്ഥമാകുന്നു;

(എച്ച്) “നിർണ്ണയിക്കപ്പെട്ട” എന്നാൽ ഈ ആക്ട് പ്രകാരമുള്ള ചട്ടങ്ങളാൽ നിർണ്ണയിക്കപ്പെട്ട എന്നർത്ഥമാകുന്നു;

(ഐ) “മുൻവർഷം” എന്നാൽ നടപ്പുവർഷത്തിന്റെ മുൻപുള്ള വർഷം എന്നർത്ഥമാകുന്നു;

(ജെ) “റവന്യൂ കമ്മി” എന്നാൽ റവന്യൂ ചെലവും റവന്യൂവരവും തമ്മിലുള്ള അന്തരം എന്നർത്ഥമാകുന്നതും ഇൻഡ്യയുടെ കമ്പ്ട്രോളർ ആന്റ് ആഡിറ്റർ ജനറൽ നിർണ്ണയിച്ച പ്രകാരം കണക്കാക്കിയ സംസ്ഥാനത്തിന്റെ ആസ്തികളിൽ

ആനുപാതികമായ വർദ്ധനവില്ലാതെ സംസ്ഥാനത്തിന്റെ ബാധ്യതകളിലുള്ള വർദ്ധനവിനെ ദ്രോതിപ്പിക്കുന്നതുകൊണ്ടു;

(കെ) “സംസ്ഥാനം” എന്നാൽ കേരള സംസ്ഥാനം എന്നർത്ഥമാകുന്നു;

(എൽ) “മൊത്ത ബാധ്യതകൾ” എന്നാൽ സംസ്ഥാനത്തിന്റെ സഞ്ചിത നിധിയിൻമേലും പബ്ലിക് അക്കൗണ്ടിൻമേലും ഉള്ള ബാധ്യതകൾ എന്നർത്ഥമാകുന്നു;

(എം) “നിയന്ത്രണസംവിധാനങ്ങൾ (ട്രിഗേഴ്സ്)” എന്നാൽ കമ്മിയിൻമേലുള്ള വർഷത്തിനുള്ളിലെ ബഞ്ച് മാർക്കുകൾ എന്നർത്ഥമാകുന്നു.

3. ധനസംബന്ധമായ നയ സ്റ്റേറ്റ്മെന്റ് നിയമസഭ മുൻപാകെ വയ്ക്കണമെന്ന്.—(1) സർക്കാർ ഓരോ സാമ്പത്തിക വർഷവും വാർഷിക ബഡ്ജറ്റിനോടൊപ്പം ഒരു ധനസംബന്ധമായ മിതകാലനയ സ്റ്റേറ്റ്മെന്റും ഒരു ധനസംബന്ധമായ നയസ്കാഠജി സ്റ്റേറ്റ്മെന്റും നിയമസഭ മുൻപാകെ വയ്ക്കേണ്ടതാകുന്നു.

(2) ധനസംബന്ധമായ മിതകാലനയ സ്റ്റേറ്റ്മെന്റിൽ ധനസംബന്ധമായ സൂചകങ്ങൾക്കുവേണ്ടി അവയ്ക്ക് അടിസ്ഥാനമായ ധാരണകളുടെ വകുപ്പുതിരിച്ചുള്ള വിവരണത്തോടുകൂടിയ ഒരു മൂന്ന് വർഷ പരിവർത്തന ലക്ഷ്യം പ്രതിപാദിക്കേണ്ടതാണ്.

(3) പ്രത്യേകിച്ചും (2)-ാം ഉപവകുപ്പിൽ അടങ്ങിയിട്ടുള്ള വ്യവസ്ഥകൾക്ക് ഭംഗം വരാതെയും ധനസംബന്ധമായ മിതകാലനയ സ്റ്റേറ്റ്മെന്റിൽ,—

(എ) റവന്യൂ വരവും റവന്യൂ ചെലവും തമ്മിലുള്ള സന്തുലനം;

(ബി) ഉല്പാദനക്ഷമമായ ആസ്തികൾ സൃഷ്ടിക്കുന്നതിനുവേണ്ടി പരസ്യ വിപണിയിൽ നിന്നുള്ള കടം വാങ്ങലുകൾ ഉൾപ്പെടെയുള്ള മൂലധന വരവിന്റെ ഉപയോഗം;

എന്നിവയുടെ നിലനില്പിനെ സംബന്ധിച്ച വിലയിരുത്തലും ഉൾപ്പെടുത്തേണ്ടതാകുന്നു.

(4) ധനസംബന്ധമായ നയ സ്കാഠജി സ്റ്റേറ്റ്മെന്റിൽ മറ്റ് സംഗതികൾക്കിടയിൽ,—

(എ) വരുന്ന സാമ്പത്തിക വർഷത്തേക്കുവേണ്ടിയുള്ള നികുതി ചുമത്തലും ചെലവും, കടം വാങ്ങലുകളും മറ്റ് ബാധ്യതകളും, കടം കൊടുക്കലും നിക്ഷേപവും, നഷ്ടോത്തരവാദിത്തം ഏറ്റെടുക്കലും ഗ്യാരന്റിയുംപോലെ ബഡ്ജറ്റിൽ ഉൾക്കൊള്ളിക്കാൻ സാധ്യതയുള്ള മറ്റ് പ്രവർത്തനങ്ങൾ എന്നിവയെ സംബന്ധിച്ചുള്ള സർക്കാരിന്റെ നയങ്ങൾ;

(ബി) ധനസംബന്ധമായ മേഖലയിൽ, വരുന്ന സാമ്പത്തിക വർഷത്തേക്കുവേണ്ടിയുള്ള സർക്കാരിന്റെ തന്ത്രപ്രധാനമായ മുൻഗണനകൾ;

(സി) 4-ാം വകുപ്പിൽ പ്രതിപാദിച്ച പ്രകാരമുള്ള ധനസംബന്ധമായ നിർവ്വഹണ തത്വങ്ങളുമായും ധനസംബന്ധമായ മിതകാല നയ സ്റ്റേറ്റുമെന്റിൽ പ്രതിപാദിച്ചിട്ടുള്ള ഉദ്ദേശ്യങ്ങളുമായും സർക്കാരിന്റെ ഇപ്പോഴുള്ള നയങ്ങൾ എത്രമാത്രം ഒത്തുപോകുന്നു എന്നുള്ളതിന്റെ വിലയിരുത്തൽ;

എന്നിവ ഉൾപ്പെടുത്തേണ്ടതാകുന്നു.

4. ധനസംബന്ധമായ നിർവ്വഹണ തത്വങ്ങൾ.—(1) സർക്കാർ, നിർണ്ണയിക്കപ്പെടാവുന്ന പ്രകാരമുള്ള തത്വങ്ങൾ പിൻതുടർന്നുകൊണ്ട് റവന്യൂകമ്മി കുറയ്ക്കുന്നതിനും മതിയായ റവന്യൂ മിച്ചം ഉണ്ടാക്കിയെടുക്കുന്നതിനും ഉചിതമായ നടപടികൾ സ്വീകരിക്കേണ്ടതാണ്.

<sup>1</sup>[(2) പ്രത്യേകിച്ചും മുൻപറഞ്ഞ വ്യവസ്ഥയുടെ സാമാന്യതയ്ക്ക് ഭംഗം വരാതെയും, 2021-2022 മുതൽ 2025-2026 വരെയുള്ള വർഷങ്ങളിൽ സർക്കാർ റവന്യൂ കമ്മി പൂർണ്ണമായും ഇല്ലാതാക്കേണ്ടതും;

(എ) 2021-2022, 2022-2023, 2023-2024, 2024-2025, 2025-2026 എന്നീ വർഷങ്ങളിൽ മൊത്തം സംസ്ഥാന ആഭ്യന്തര ഉല്പാദനത്തിന്റെ യഥാക്രമം 0.5 ശതമാനം, 0.8 ശതമാനം, 1.2 ശതമാനം, 1.7 ശതമാനം, 2.5 ശതമാനം എന്നീ ക്രമത്തിൽ റവന്യൂ മിച്ചം വർദ്ധിപ്പിക്കേണ്ടതും ധനകമ്മി പരിധിയ്ക്കുള്ളിൽ ലക്ഷ്യമാക്കുന്ന വായ്പാ തുക പൂർണ്ണമായും ആസ്തി വികസനത്തിനായി ചെലവഴിക്കേണ്ടതുമാണ്.

(ബി) 2021-2022, 2022-2023, 2023-2024, 2024-2025 എന്നീ വർഷങ്ങളിൽ ധനകമ്മി മൊത്തം സംസ്ഥാന ആഭ്യന്തര ഉല്പാദനത്തിന്റെ യഥാക്രമം 4.5 ശതമാനം, 4 ശതമാനം, 3.5 ശതമാനം, 3.5 ശതമാനം എന്നീ ക്രമത്തിൽ കുറയ്ക്കുകയും 2025-2026-ൽ ഇത് 3 ശതമാനത്തിലേക്ക് കുറച്ചുകൊണ്ടുവരുന്നതിലൂടെ 2021 ഏപ്രിൽ 1-ന് ആരംഭിച്ച് 2026 മാർച്ച് 31-ന് അവസാനിക്കുന്ന അഞ്ച് വർഷത്തിനുള്ളിൽ ധനകമ്മി മൊത്തം സംസ്ഥാന ആഭ്യന്തര ഉല്പാദനത്തിന്റെ 3 ശതമാനത്തിലേക്ക് കുറച്ചുകൊണ്ടുവരേണ്ടതാണ്.

കുറിപ്പ്:—(i) മൂലധന ചെലവിനധിഷ്ഠിതമായ 0.5 ശതമാനം വായ്പയും 2021-2022 മുതൽ 2024-2025 വരെയുള്ള കാലയളവിൽ ഊർജ്ജ മേഖലയിലെ പ്രവർത്തനമികവിനെ അടിസ്ഥാനമാക്കിയുള്ള അധികവായ്പാ പരിധിയായ 0.5 ശതമാനവും ഉൾപ്പെടുന്നതാണ് മേൽ പരാമർശിച്ച ധനകമ്മിയുടെ ഉയർന്ന പരിധി.

1 2022-ലെ 13-ാം നമ്പർ ആക്ട് പ്രകാരം പകരം ചേർത്തത് (2021 ഏപ്രിൽ 1-ാം തീയതി പ്രാബല്യത്തിൽ വന്നു).

(ii) സംസ്ഥാനത്തിന് നിശ്ചയിച്ചിട്ടുള്ള മൂലധന ചെലവിനത്തിലെ ലക്ഷ്യങ്ങൾ സംസ്ഥാനം കൈവരിക്കുന്ന പക്ഷം മൂലധന ചെലവിലധിഷ്ഠിതമായ വായ്പയെടുക്കുവാൻ സംസ്ഥാനം അർഹമാകുന്നതാണ്. ഊർജ്ജ മേഖലയിലെ പ്രവർത്തന മികവിനെ അടിസ്ഥാനമാക്കിയുള്ള അധികവായ്പയ്ക്ക് അർഹമാകുന്നതിന് സംസ്ഥാനം ഓരോ വർഷത്തേക്കും നിഷ്കർഷിച്ചിട്ടുള്ള പ്രാഥമിക തലത്തിലുള്ള എല്ലാ വ്യവസ്ഥകളും പ്രവർത്തനമികവ് വിലയിരുത്തൽ മാനദണ്ഡങ്ങളും പാലിക്കേണ്ടതാണ്.

(iii) ധനകാര്യ കമ്മീഷൻ അവാർഡ് കാലയളവിന്റെ ആദ്യ നാലു വർഷങ്ങളിൽ (2021-2022 മുതൽ 2024-2025 വരെ) ഏതെങ്കിലും പ്രത്യേക വർഷത്തിൽ, അനുവദിച്ച വായ്പാപരിധി (ഊർജ്ജ മേഖലയിലെ വായ്പ ഒഴികെ) പൂർണ്ണമായും വിനിയോഗിക്കാൻ സംസ്ഥാനത്തിന് കഴിയുന്നില്ലെങ്കിൽ, ഉപയോഗിക്കാത്ത വായ്പാ തുക ധനകാര്യ കമ്മീഷൻ അവാർഡ് കാലയളവിനുള്ളിൽ തുടർന്നുള്ള വർഷങ്ങളിൽ ഉപയോഗപ്പെടുത്തുവാൻ കഴിയുന്നതാണ്.

(സി) 2021-2022, 2022-2023, 2023-2024, 2024-2025, 2025-2026 എന്നീ വർഷങ്ങളിൽ സംസ്ഥാനത്തിന്റെ ആകെ കടബാധ്യത മൊത്തം സംസ്ഥാന ആഭ്യന്തര ഉല്പാദനത്തിന്റെ യഥാക്രമം 34.7 ശതമാനം, 34.5 ശതമാനം, 33.7 ശതമാനം, 32.8 ശതമാനം, 32 ശതമാനം എന്ന ക്രമത്തിലേക്ക് കുറച്ചുകൊണ്ടുവരേണ്ടതാണ്.]

ചെയ്യേണ്ടതുമാണ്.

5. ധനസംബന്ധമായ സുതാര്യതയുള്ള നടപടികൾ.—(1) സർക്കാർ ധനസംബന്ധമായ ഇടപാടുകളിൽ കൂടുതൽ സുതാര്യത ഉറപ്പുവരുത്തുന്നതിന് അനുയോജ്യമായ നടപടികൾ എടുക്കേണ്ടതും വാർഷിക ബഡ്ജറ്റ് തയ്യാറാക്കുന്നതിൽ പൊതുതാല്പര്യാർത്ഥം ഔദ്യോഗിക രഹസ്യ സ്വഭാവം കഴിയുന്നിടത്തോളം കുറയ്ക്കുകയും ചെയ്യേണ്ടതുമാണ്:

എന്നാൽ, സംസ്ഥാന ഖജനാവിന്റെ താല്പര്യത്തെ പ്രതികൂലമായി ബാധിക്കാവുന്ന തരത്തിലുള്ള ഏതു വിവരവും രഹസ്യമായി സൂക്ഷിക്കാൻ സർക്കാരിന് അധികാരമുണ്ടായിരിക്കുന്നതാണ്.

(2) പ്രതേകിച്ചും മുൻപറഞ്ഞ വ്യവസ്ഥയുടെ സാമാന്യതയ്ക്ക് ഭംഗം വരാതെയും സർക്കാർ, വാർഷിക ബഡ്ജറ്റ് അവതരിപ്പിക്കുന്ന സമയത്ത് നിർണ്ണയിക്കപ്പെടാവുന്ന രീതിയിൽ,—

(എ) നിർണ്ണയിക്കപ്പെട്ട ധനസംബന്ധമായ സൂചകങ്ങളുടെ അനുവർത്തനത്തെ ബാധിക്കുന്നതോ അഥവാ ബാധിക്കാൻ ഇടയുള്ളതോ ആയ

കണക്കുകൾ തിട്ടപ്പെടുത്തുന്നതിന്റെ മാനദണ്ഡങ്ങളുടെയും, നയങ്ങളുടെയും, പ്രയോഗങ്ങളുടേയും സുപ്രധാന മാറ്റങ്ങളും;

(ബി) പ്രായോഗികമായിത്തോളം എല്ലാ കരാർ കുടിശ്ശിക ബാധ്യതകളും പിരിഞ്ഞുകിട്ടാനുള്ളതും എന്നാൽ, കിട്ടിയിട്ടില്ലാത്തതുമായ റവന്യൂ ഡിമാന്റുകളും വൻകിടസംരംഭങ്ങളും സപ്തകളെ കരാറുകളും സംബന്ധിച്ചുള്ള പ്രതിബദ്ധമായ ബാധ്യതകളും പൊതുആവശ്യാർത്ഥമുള്ള സാധനങ്ങളും സേവനങ്ങളും സജ്ജീകരിച്ചു കൊടുക്കുന്നതിൽ നേരിട്ട നഷ്ടങ്ങളും, ബഡ്ജറ്റിന് പുറമെയുള്ള കടം വാങ്ങലുകളും സാധ്യമായ ബഡ്ജറ്റ് സൂചനകളുള്ള ഗ്യാരന്റികൾവഴി സൃഷ്ടിച്ചിട്ടുള്ള ആകസ്മിക ബാധ്യതകളും;

വെളിപ്പെടുത്തേണ്ടതാണ്.

6. പൊതു ചെലവ് പുനഃപരിശോധന കമ്മിറ്റി.—(1) ഈ ആക്ടിന്റെ പ്രാരംഭത്തിനു ശേഷം കഴിയുന്നത്ര വേഗം, സർക്കാരിന്, ഗസറ്റ് വിജ്ഞാപനംവഴി, 'പൊതു ചെലവ് പുനഃപരിശോധന കമ്മിറ്റി' എന്ന പേരിൽ ഒരു കമ്മിറ്റിയെ നിയമിക്കാവുന്നതാണ്.

(2) കമ്മിറ്റിയിൽ, ധനകാര്യം, സാമ്പത്തിക നിർവ്വഹണം, ആസൂത്രണം, അക്കൗണ്ടുകളും ആഡിറ്റും, നിയമം എന്നീ മേഖലകളിൽ വൈദഗ്ദ്ധ്യമുള്ള അഞ്ചിൽ കവിയാത്ത അംഗങ്ങളുണ്ടായിരിക്കേണ്ടതാണ്.

(3) മുഖ്യമന്ത്രി, ധനകാര്യമന്ത്രി, പ്രതിപക്ഷ നേതാവ് എന്നിവർ ഉൾപ്പെടുന്ന ഒരു തെരഞ്ഞെടുപ്പ് കമ്മിറ്റിയുടെ ശുപാർശപ്രകാരം സർക്കാർ, കമ്മിറ്റിയിലെ അംഗങ്ങളെ നിയമിക്കേണ്ടതാണ്.

(4) കമ്മിറ്റിയിലെ അംഗങ്ങളെ സംബന്ധിച്ച നിബന്ധനകളും വ്യവസ്ഥകളും നിർണ്ണയിക്കപ്പെടാവുന്ന പ്രകാരമായിരിക്കേണ്ടതാണ്.

7. കമ്മിറ്റിയുടെ അധികാരങ്ങളും കർത്തവ്യങ്ങളും.—മുൻ വർഷത്തിൽ ധനസംബന്ധമായ ലക്ഷ്യങ്ങളിൽ നിന്നും വ്യതിചലനം ഉണ്ടായിട്ടുള്ളതിടത്ത് ഓരോ ഇനത്തിന്റെയും പൂർണ്ണ വിവരണം നൽകുന്ന ഒരു പുനഃപരിശോധനാ റിപ്പോർട്ട് നിർണ്ണയിക്കപ്പെടാവുന്ന പ്രകാരമുള്ള രീതിയിലും ഇടവേളകളിലും കമ്മിറ്റി സർക്കാരിന് സമർപ്പിക്കേണ്ടതാണ്.

8. അനുവർത്തനം നടപ്പിലാക്കുന്നതിനുള്ള നടപടികൾ.—(1) വരുമ്പർഷത്തിൽ ചില നിശ്ചിത പരിധികൾക്കപ്പുറം കമ്മി കൂടുന്നത് നിയന്ത്രിക്കാൻ സർക്കാർ എടുക്കുന്ന ആകസ്മിക നടപടികൾ വാർഷിക ബഡ്ജറ്റിൽ എടുത്തുപറയേണ്ടതാണ്. വർഷത്തിനിടയിൽ എപ്പോഴെങ്കിലും നിശ്ചിത പരിധിക്ക് മുകളിൽ റവന്യൂവിൽ കുറവ്

ഉണ്ടാകുകയോ ചെലവ് അധികമാകുകയോ ചെയ്യുന്നപക്ഷം, സഞ്ചിതനിധിയിൽ നിന്നും ചെലവ് ചെയ്യാനധികാരപ്പെടുത്തിയിട്ടുള്ള വോട്ടുചെയ്ത ഭാഗത്തിൽ ആനുപാതികമായി കുറവ് വരുത്തുന്നതിനോ അഥവാ വരവ് വർദ്ധിപ്പിക്കുന്നതിനോ ഉള്ള നടപടികൾ സർക്കാർ സ്വീകരിക്കേണ്ടതും അപ്രകാരം കുറവുചെയ്യുന്ന സംഗതിയിൽ ചാർജ് ചെയ്ത തുകയെ അത് ബാധിക്കാത്ത വിധത്തിലായിരിക്കുന്നതുമാണ്. നിയന്ത്രണ സംവിധാനങ്ങളും അതു പോലെതന്നെ നിയന്ത്രണ സംവിധാനങ്ങളുടെ തുരിതപ്പെടുത്തലിലൂടെ ആരംഭിക്കേണ്ടതായ തിരുത്തൽ നടപടികളും കൂടി ബഡ്ജറ്റിന്റെ അവിഭാജ്യഘടകം ആയിരിക്കേണ്ടതാണ്.

(2) ഈ ആക്റ്റിൻകീഴിൽ സർക്കാരിന്റെ ചുമതല നിറവേറ്റുന്നതിൽ ഉണ്ടായ ഏതെങ്കിലും വ്യതിചലനം വിശദീകരിച്ചുകൊണ്ട് ധനകാര്യമന്ത്രി നിയമസഭയിൽ ഒരു പ്രസ്താവന നടത്തേണ്ടതും ആ വ്യതിചലനം സാരമുള്ളതും ബഡ്ജറ്റിന്റെ യഥാർത്ഥമോ സംഭവ്യമോ ആയ അനന്തരഫലവുമായി ബന്ധപ്പെട്ടതും ആണോ എന്നുകൂടി വിശദീകരിക്കേണ്ടതും ഇത് സംബന്ധിച്ച്, സർക്കാർ എടുക്കാൻ ഉദ്ദേശിക്കുന്ന പരിഹാര നടപടികൾ പ്രസ്താവിക്കേണ്ടതുമാണ്.

9. ചട്ടങ്ങൾ ഉണ്ടാക്കുവാനുള്ള അധികാരം.—(1) സർക്കാരിന് ഗസറ്റ് വിജ്ഞാപനം വഴി ഈ ആക്റ്റിലെ വ്യവസ്ഥകൾ നടപ്പിലാക്കുന്നതിലേക്കായി ചട്ടങ്ങൾ ഉണ്ടാക്കാവുന്നതാണ്.

(2) ഈ ആക്റ്റിൻകീഴിൽ ഉണ്ടാക്കിയ ഓരോ ചട്ടവും, അത് ഉണ്ടാക്കിയതിനുശേഷം കഴിയുന്നത്ര വേഗം, നിയമസഭ സമ്മേളനത്തിലായിരിക്കുമ്പോൾ അതിന്റെ മുൻപാകെ അത് ഒരു സമ്മേളനത്തിലോ തുടർച്ചയായ രണ്ട് സമ്മേളനങ്ങളിലോ പെടാവുന്ന ആകെ പതിനാല് ദിവസക്കാലത്തേക്ക് വയ്ക്കേണ്ടതും, അപ്രകാരം അത് വയ്ക്കുന്ന സമ്മേളനമോ അതിനുതൊട്ടടുത്തുവരുന്ന സമ്മേളനമോ അവസാനിക്കുന്നതിനുമുൻപ്, നിയമസഭ ആ ചട്ടത്തിൽ എന്തെങ്കിലും മാറ്റം വരുത്തുകയോ അല്ലെങ്കിൽ ആ ചട്ടം ഉണ്ടാക്കേണ്ടതില്ലെന്ന് തീരുമാനിക്കുകയോ ചെയ്യുന്നപക്ഷം, അതതു സംഗതി പോലെ, ആ ചട്ടത്തിന് അതിനുശേഷം അങ്ങനെ മാറ്റം വരുത്തിയ രൂപത്തിൽ മാത്രം പ്രാബല്യമുണ്ടായിരിക്കുകയോ അല്ലെങ്കിൽ യാതൊരു പ്രാബല്യവും ഇല്ലാതിരിക്കുകയോ ചെയ്യുന്നതുമാകുന്നു. അങ്ങനെയായിരുന്നാലും, അപ്രകാരമുള്ള ഏതെങ്കിലും മാറ്റമോ റദ്ദാക്കലോ, ആ ചട്ടത്തിൻ കീഴിൽ നേരത്തേ ചെയ്തിട്ടുള്ള യാതൊന്നിന്റേയും സാധുതയ്ക്ക് ഭംഗംവരാത്ത വിധത്തിലായിരിക്കേണ്ടതാണ്.

10. ഉത്തമവിശ്വാസപൂർവ്വം എടുത്ത പ്രവർത്തിക്ക് സംരക്ഷണം.—ഈ ആക്റ്റിൻ കീഴിലോ അതിൻകീഴിൽ ഉണ്ടാക്കപ്പെട്ടിട്ടുള്ള ചട്ടങ്ങളിൻകീഴിലോ ഉത്തമവിശ്വാസത്തിൽ ചെയ്തിട്ടുള്ളതോ ചെയ്യാൻ ഉദ്ദേശിച്ചിട്ടുള്ളതോ ആയ ഏതെങ്കിലും കാര്യം സംബന്ധിച്ച്

സർക്കാരിനോ കമ്മിറ്റിക്കോ അഥവാ സർക്കാരിന്റെ ഏതെങ്കിലും ഉദ്യോഗസ്ഥനോ കമ്മിറ്റിയിലെ ഏതെങ്കിലും അംഗത്തിനോ എതിരായി യാതൊരു വ്യവഹാരമോ പ്രോസിക്യൂഷനോ മറ്റ് നിയമ നടപടികളോ നിലനിൽക്കുന്നതല്ല.

11. മറ്റ് നിയമങ്ങളുടെ പ്രഭാവത്തിന് തടസ്സമില്ലെന്ന്.—ഈ ആക്ടിലെ വ്യവസ്ഥകൾ തൽസമയം പ്രാബല്യത്തിലുള്ള മറ്റേതെങ്കിലും നിയമത്തിലെ വ്യവസ്ഥകൾക്ക് അനുബന്ധവും എന്നാൽ അവയ്ക്ക് ഭംഗം വരാത്ത തരത്തിലുമായിരിക്കേണ്ടതാണ്.

12. വൈഷമ്യങ്ങൾ നീക്കം ചെയ്യൽ.—(1) ഈ ആക്ടിലെ വ്യവസ്ഥകൾക്ക് പ്രാബല്യം നൽകുന്നതിൽ എന്തെങ്കിലും വൈഷമ്യം ഉണ്ടാകുന്നപക്ഷം സർക്കാരിന്, അപ്രകാരമുള്ള വൈഷമ്യം നീക്കം ചെയ്യുന്നതിന് അങ്ങനെയുള്ള വ്യവസ്ഥകൾക്ക് വിരുദ്ധമല്ലാത്ത ഏതു കാര്യവും ഉത്തരവുമൂലം ചെയ്യാവുന്നതാണ്.

(2) ഈ ആക്ട് പ്രാബല്യത്തിൽ വന്നതുമുതൽ രണ്ട് വർഷക്കാലത്തിനുശേഷം (1)-ാം ഉപകുപ്പിൻകീഴിലുള്ള യാതൊരു ഉത്തരവും പുറപ്പെടുവിക്കുവാൻ പാടുള്ളതല്ല.

(3) ഈ വകുപ്പുപ്രകാരം പുറപ്പെടുവിച്ച ഏതൊരു ഉത്തരവും അത് പുറപ്പെടുവിച്ചശേഷം കൂഴിയുന്നത്ര വേഗം നിയമസഭ മുൻപാകെ വയ്ക്കേണ്ടതാണ്.